

प्रबुद्ध रौहिणेय—समीक्षात्मक अनुशीलन

— डॉ० रामजी उपाध्याय

छ: श्रंकों में प्रबुद्ध रौहिणेय नामक प्रकरण के रचयिता रामभद्र मुनि हैं। रामभद्र के गुरु जयप्रभ सूरि वादिदेव के शिष्य थे। इनका समय ईसा की बारहवीं शती का अन्तिम भाग है।

नाट्यकथा के अनुसार रौहिणेय के पिता लोहखुर नामक डाकू ने मरते समय उसे शिक्षा दी कि महावीर स्वामी की वाणी कान में कहीं न पड़ जाये—इसका प्रयत्न करना, क्योंकि वह वाणी हमारे कुलाचार का विध्वंस कर देने वाली है। एक दिन रौहिणेय ने देखा कि वसन्तोत्सव के अवसर पर नागरिक प्रेयसियों के साथ मकरन्दोद्यान में क्रीड़ा कर रहे हैं। उसने निर्णय किया कि सर्वाधिक सुन्दरी का अपहरण करूँ, क्योंकि—

वणिग्बेदया कविर्भट्टस्तस्करः कितवो द्विजः ।

यत्रापूर्वोऽर्थलाभो न मन्यते तदहर्षथा ॥१.१३॥

उसने छिपकर किसी धनी की रमणीयतम सुन्दरी को अपने उपपति से बातें करते देखा। सुन्दरी मदनवती अपने निजी भाग्य से परम सन्तुष्ट थी। उसका उपपति उसके लिए निखग्रह सीभाग्य की सृष्टि कर रहा था। नायिका ने नायक से कहा कि पहले पुष्पावचय कर लें और फिर शीतल कदली गृह में क्रीडारस का आनन्द लें। उन दोनों में स्पर्धा हुई कि हम अलग-अलग दिशाओं में जाकर पुष्पावचय करते हुए देखें कि कौन अधिक फूल तोड़ लाता है। रौहिणेय ने नायिका को फूल तोड़ते हुए देखा—

पुष्पार्थं प्रहिते भुजेऽनिलचलन्नीलाङ्किकाविष्कृतः

सत्लावण्यलसत्प्रभापरिधिभिर्बोमूलकूलङ्कयः ।

ईषन्मेघविमुक्तविस्फुरदुरुज्योत्स्नाभरभ्राजित—

व्योमाभोगमृगाङ्कमण्डलकलां रोहत्यमुष्याः स्तनः ॥१.२६॥

रौहिणेय ने उपपति के दूर चले जाने पर नायिका का अपहरण करने की योजना बनाई और अपने साथी शबर से कहा कि इसके उपपति को किसी बहाने रोककर फिर आना। नायिका ने डाकू रौहिणेय का उससे परिचय पाकर शोर मचाना चाहा। डाकू ने कहा कि यदि ऐसा किया तो तुम्हारा सिर काट डालूँगा। उसके बाहर निकलने पर वह उसे कन्धे पर उठाकर भाग निकला कि उसे यथाशीघ्र पर्वत के गह्वर में प्रवेश कराऊँ।

उपपति ने लौटकर ढूँढ़ने पर भी जब नायिका को नहीं पाया तो उसे रौहिणेय के सेवक शबर से पूछने पर ज्ञात हुआ कि परिजनों से घिरा कोई क्रोधी पुरुष वृक्ष की ओट में निकट ही कुछ मन्त्रणा कर रहा है। उपपति ने समझा कि वह नायिका का पति है और मुझे मार डालने की योजना बना रहा है। वह डर कर भाग गया।

दूसरे दिन राजगृह में किसी का अपहरण करना था। रौहिणेय के चर शबर ने पहले से ही ज्ञात कर लिया था कि कहाँ, क्या और कौन है। रौहिणेय भी घटनास्थली एक बार देख चुका था। सुभद्र सेठ, मनोरमा सेठानी और मनोरथ वर हैं।

रात्रि के समय रौहिणेय शबर के साथ सेठ के घर के समीप पहुँचा। वर-वधू गृह प्रवेश के मुहूर्त की प्रतीक्षा में थे। गन्धर्व-वर्धापनक उत्सव में सोत्साह लगे हुये थे। पहले शबर उनके बीच जाकर नाचने लगा। सेठानी घर के भीतर सज्जा करने चली गई। फिर वामनिका का सतूर्य नृत्य हुआ। अन्त में रौहिणेय स्त्री बनकर आया। वह वेशभूषा से सेठानी के समान था। उसने वर से

१. त्वरितमग्रतो भव। नो चेदन यासिधेनुकया शिरः कर्माङ्कपातं पातयिष्यामि।

२. कुसुममुकुटोपशोभितापट्टाङ्गककुतनीरङ्गकाननां कृत्तमस्तबकाञ्चितललाटा युवतिः कक्षान्तरेऽलक्षणीरिकासंपश्य।

कहा कि कंधे पर बैठो, तुम्हें लेकर नाचूंगी। उसका नृत्य होने लगा। एक अन्य अनुचरी वधू को कंधे पर रखकर नाचने लगी। वामनिका भी शहर के कंधे पर आ बैठी और वह नाचने लगा। उसने गन्धर्वों से कहा कि तारस्वर से वाद्य बजाओ।

ऐसी तुमुल स्वर-लहरी के बीच रोहिण्य ने अपनी कांख से एक चीरिका सर्प गिरा दिया। उसे वास्तविक सर्प समझकर लोग भाग चले। रोहिण्य भी वर को लेकर भागा। थोड़ी दूर पर उसने अपना स्त्रीवेश उतार फेंका। वर उसे देखकर रोने लगा। रोहिण्य ने कहा कि यदि रोते हो तो इसी छुरी से तुम्हारे कान काट लूंगा। वह अपने गिरि-गह्वर की ओर चलता बना।

सेठ ने समझा कि यह सांप ही है। उसकी परीक्षा करने पर ज्ञात हुआ कि वह कृत्रिम है। उसी समय उसे अपने लड़के की चिन्ता हुई। उसे माँ कंधे पर ले गई होगी। माँ ने कहा मैं तो घर से निकली ही नहीं। तब ज्ञात हुआ कि सेठ के लड़के का अपहरण हो गया है।

उस समय मगध का राजा श्रृणिक राजगृह में विराजमान था। नगर के सभी महाजन उपायन लेकर राजा से मिलने आये। उन्होंने पूछने पर बताया कि—

दग्धचौरहिमेन पौरमलयो निन्द्यां दशां लम्बितः ॥३.२३॥

चोर सुन्दर पुरुष, स्त्री, पशु और धन-दौलत का अपहरण करता है। राजा ने आरक्षक को बुलवाया। उसने कहा कि चोर को पकड़ने में मेरे सारे प्रयास व्यर्थ गये। फिर अभय कुमार मन्त्री आये। राजा ने मन्त्री को भी डांटा और कहा कि मैं स्वयं चोर को दण्ड दूंगा। मन्त्री ने कहा कि मैं ही पांच-छः दिनों में चोर को पकड़ लूंगा।

उसी समय राजा को समाचार मिला कि महावीर स्वामी उद्यान में आये हुये हैं। राजा ने अग्र पूजा की सामग्री ली और महावीर का व्याख्यानार्थ सुना।

रोहिण्य ने निर्णय किया कि राजा उग्रदण्ड प्रचण्ड है। इससे क्या? मुझे तो आज उसी के घर से स्वर्णराशि चुरानी है।

सन्ध्या होने वाली थी। रोहिण्य ने देखा कि महावीर स्वामी कहीं परिषद् में आये हुये हैं। वह पिता की आज्ञानुसार दोनों हाथों से दोनों कान बन्द कर चलने लगा। तभी पैर में कांटा चुभ गया। वह कांटे को हाथ से निकाल नहीं सकता था, क्योंकि तभी कानों में महावीर की वाणी प्रवेश कर जाती। फिर भी कान से हाथ हटाकर कांटा निकालना पड़ा। उसके कानों में महावीर की देवलक्षण वाणी पड़ी।^१

रात्रि में राजदण्ड उस व्यक्ति के लिए घोषित हुआ, जो एक पहर रात के पश्चात् बाहर निकले। आधी रात का समय होने को आया। यही सनन रोहिण्य के चोरी करने का था। वह आया और राजग्रामाद के निकट पहुँच गया। वहाँ प्रहरी के बुलाने पर वह चण्डिकायतन में घुस गया। नगर-रक्षकों ने चण्डी मन्दिर को घेर लिया। वह कोने में जा छिपा और हाथ में छुरी लेकर आरक्षकों के बीच से भाग निकला। उसके पीछे लोग दौड़े। उसने प्राकार का लङ्घन किया, पर कहीं जाल में फँस गया और पकड़ लिया गया। दूसरे दिन रोहिण्य राजा के समक्ष लाया गया तो उसने उसे सूली चढ़ाने का दण्ड दिया। फिर तो—

चूर्णनाप्रयवीनभूषिततनुः कृष्णाम्बुलिप्ताननः

प्रक्षत्केशभरः कुकाहलसाहृतप्रजावेष्टितः ।

आरुद्धः खरमेघरक्तकुसुमस्त्रक्छोभितोरः स्थिति—

जतिस्तत्त्वलु कालरात्रिवनिताभिष्वङ्गरंगोत्सुकः ॥४.१५॥

१. नाद्यास्माद्यदि भूपतेर्भवनतः प्राज्यं हिरण्यं हरे ।
तन्मे लोहधुरः पिता परमतः स्वर्गस्थितो लज्जते ॥४.७॥
२. निःस्वेदाङ्गा श्रमविरहिता नीरुजोऽप्लानमाल्या
अस्पृष्टोर्वीवलया चलभा निनिमेषाक्षिरम्या ।
शश्वद्भोगेऽप्यमलवसना विस्त्रगन्धप्रमुक्ता—
विषन्तामालोपजनितमनोवाञ्छितार्थाः दूराः स्युः ॥४.६॥

अभयकुमार ने कहा कि इसे सूली पर चढ़ाना ठीक दण्ड नहीं। इसके पास चोरी का सामान नहीं पकड़ा गया। वह गधे से उतारा गया। उससे पूछताछ हुई। उसने बताया कि मैं शालिग्राम का रहने वाला दुर्गचण्ड किसान हूँ। काम से यहाँ आया था। नगर में किसी सम्बन्धी के न होने से चण्डिकायतन में सोया था। तभी आरक्षकों द्वारा घेर लिया गया और मुझे प्राकार लाँघना पड़ा। वहीं पकड़ लिया गया। एक दूत शालिग्राम भेजा गया। वहाँ के ग्रामवासियों ने कहा कि दुर्गचण्ड यहाँ रहता है। आज काम से बाहर गया है। उस दिन रौहिणेय का न्याय टल गया।

अभयकुमार ने एक नाटक का आयोजन कराया। पहले तो रौहिणेय को सुरापान कराकर प्रमत्त कर दिया गया और उसके चारों ओर ऐसी व्यवस्था की गई कि वह स्वर्गलोक में है। नाट्याचार्य भरत के तत्वावधान में वेद्याङ्गनायें अप्सराओं की भूमिका में थीं। चन्द्रलेखा और वसन्तलेखा रौहिणेय के दाईं ओर बैठीं, और ज्योतिप्रभा और विद्युत्प्रभा उसके बाईं ओर बैठीं। शृङ्गारवती नृत्य करने लगी। गन्धर्वों ने सङ्गीत प्रस्तुत किया। तब तक रौहिणेय चेतना प्राप्त कर चुका था। सभी अभिनेता उसे चेतनापूर्ण देख चिल्ला उठे—आज देवलोक धन्य है कि स्वामी-रहित हम लोगों को आप स्वामी प्राप्त हुये।^१ चन्द्र लेखा^२ और विद्युत्प्रभा^३ ने भी ऐसे ही विचार व्यक्त किये।

तभी प्रतिहार ने आकर कहा कि तुम लोगों ने स्वर्लोकाचार किये बिना ही अपना कौशल दिखाना आरम्भ कर दिया। पूछने पर बताया कि जो कोई यहाँ नया देवता बनता है, वह अपने पूर्व जन्म सुकृत-दुष्कृत को पहले बताता है। उसके पश्चात् वह स्वर्गोचित भोगों का अधिकारी होता है। उसने रौहिणेय से कहा कि मुझे इन्द्र ने भेजा है। आप अपने मानव जन्म के उपाजित शुभाशुभ का विवरण दें।

रौहिणेय ने सारी परिस्थिति भांप ली कि मेरे चारों ओर के लोग देव नहीं हैं क्योंकि उन्हें पसीना आ रहा है, वे भूतल का स्पर्श कर रहे हैं, उनकी मालायें मुरझा रही हैं। यह सारा कैतव है। उसने मिथ्या उत्तर दिया।^४

प्रतिहार ने कहा कि ये तो शुभकर्म हैं, अशुभ बतायें।

रौहिणेय ने उत्तर दिया कि दुष्कर्म तो उसके द्वारा कभी किए ही नहीं गए।^५

प्रतिहारी ने कहा कि स्वभावतः मनुष्य परस्त्री संग, परधन हरण, जुआ आदि दुष्प्रवृत्तियों से ग्रस्त होता है। आपने इनमें से क्या किया? रौहिणेय ने उत्तर दिया कि यह तो मेरी स्वर्णगति से ही स्पष्ट है कि मैं इन दुष्प्रवृत्तियों से सर्वथा दूर रहा हूँ।

तभी राजा श्रेणिक और अमात्य अभय प्रकट हुए। प्रतिहारी की बात सुनकर अभयकुमार ने राजा से कहा कि इसको दण्ड नहीं दिया जा सकता। यह डाकू है। पर प्रमाणाभाव के कारण दण्ड देना राजनीति के विरुद्ध है। उसे अभय प्रदान करके वास्तविकता पूछकर छोड़ दिया जाय^६।

१. अस्मिन् महाविमाने स्वमूत्पन्नास्त्रिदशोऽधुना ।
अस्माकं स्वामिभूतोऽसि त्वदीयाः किङ्करावयम् ॥६.५॥
२. यज्जातस्त्व मञ्जुमञ्जुलमहो अस्माकं नु प्राणप्रियः ॥६.१३॥
३. जाता ते दर्शनात् सुभग समधिक कामदुः स्यावस्था ॥६.१६॥
४. दत्तं पात्रेषु दानं नयनिचितधनैश्चकिरे शैलकल्पा—
न्युच्चैश्चैत्यानि चित्राः शिदसुखफलदाः कल्पितास्तीर्थयात्राः ।
चक्रे सेवा गुरुणामनुपमविधिना ताः सपर्यां जिनानां
बिम्बानि स्थापितानि प्रतिकलममलं ध्यास्तमहद्ब्रह्मच ॥ ६.१९ ॥
५. दुष्चरित्रं मया कश्चपि कदाचिदपि नो कृतम् ॥ ६.२० ॥
६. प्रपञ्चचतुरोऽप्युच्चैरहमेतेन वञ्चितः
वञ्चयन्ते वञ्चनादर्क्षदंक्षा अपि कदाचन ॥६.२४॥

राजाज्ञा से सभी लोग यहाँ से चले गए। केवल राजा और अभय कुमार की उपस्थिति में रौहिण्य को लाया गया। राजा ने कहा कि रौहिण्य, तुम्हारे सब अपराध मैंने क्षमा किये, पर तुम निःशङ्क होकर बताओ कि यह सब तुमने कैसे किया? डाकू ने कहा—

निःशेषमेतन्मुक्षितं पत्तनं भवतो मया

नान्वेषणीयः कोऽप्यन्यस्तस्करः पृथिवीपते । ६.२८।

आज जो कुछ किया उसमें हेतु महावीर स्वामी हैं—

बन्धो वीरजिनः कृपकवसतिस्तस्य हेतुः परः । ६.३०।

डाकू ने अपनी बात बताई कि महावीर की वाणी कान में न पड़ जाये, अतः उसने हाथ से काम बन्द कर लिये, पर कांटा निकालने के लिये हाथ कान से हटाना पड़ा तो हमें देवलक्षण सुनाई पड़ा, जिसके आधार पर मैंने जान लिया कि मेरे चारों ओर जो देव-लोक बना था, वह वास्तविक नहीं था। मैंने इतने समय तक पिता की बात मानकर महावीर की वाणी नहीं सुनी। वस्तुतः—

इहापास्याभ्राणि प्रवररसपूर्णानि तवहो

कृता काकेनेव प्रकटकटुनिम्बे रसिकता । ६.३४।

अब मैं महावीर के चरण कमलों की सेवा में रहूँगा। उसने मंत्री से कहा कि मेरे द्वारा चुरायी गयी सभी वस्तुयें दे दी जायें। रौहिण्य उन सबको चण्डिकायतन में ले गया वहाँ उसने उस कपाट को खोला, जिस पर कात्यायनी का रूप उत्कीर्ण था। वहाँ मदनवती और मनोरथकुमार तथा अतुलित स्वर्णराशि मिली। सबको उनकी चोरित वस्तुयें मिल गयीं। राजा से अनुमति मांगने पर रौहिण्य का अभिनन्दन किया गया।^१

प्रबुद्ध रौहिण्य का कथानक संस्कृत नाट्यसाहित्य में अनूठा ही है। इस डाकू को प्रकरण का नायक बनाकर उसके चारों ओर की नृत्य-सज्जीत की दुनियाँ में संस्कृत का कोई रूपक इतना मनोरञ्जन नहीं करा सका है।

नाटक में कूट घटनाओं का संभार है। इस युग में अन्य कई नाटकों में कूट घटनाओं और कूट पुरुषों की प्रचुरता मिलती है। सेठ ने डाकू को पकड़ने के लिए अनेकों कापटिक कर्मों की योजना बनाई।^२

लेखक जैन है किन्तु उसने पूरे कथानक में कहीं भी जैनधर्म का प्रचार नहीं किया। गौण रूप से जैनधर्म की उत्तमता प्रतिपादित करने से इस नाटक की कलात्मकता अक्षुण्ण रह सकी है।

इस नाटक में देवभूमि से लेकर गिरि गुफा तक का दृश्य तथा न्यायालय, वसन्तोत्सव, समवसरण आदि की प्रवृत्तियों का दृश्य वैचित्र्यपूर्ण है।

रामभद्र की प्रसादगुणोत्पन्न शली सानुप्रास-संगीत निर्भर है।^३

कवि की गद्य शैली भी थिरकती हुई नर्तनमयी प्रतीत होती है।^४

इनमें स्वरों का अनुप्रास उल्लेखनीय है।

१. त्वं धन्यः सुकृती त्वमद्भुतगुणस्त्वं विश्वविश्वोत्तम—

स्त्वं श्लाघ्योऽखिलकल्मषं च भवता प्रक्षालितं चौर्यजम् ।

पुण्यैः सबंजनीनतापरिगता यी भूषुर्बुधैः स्वोऽचितो

यस्तौ वीरजिनेश्वरस्य चरणौ लीनः शरण्यो भवान् । ६.४।

२. तस्मै द्रुघटकूटकोटिघटनेस्तं घट्टयिष्ये तथा । ३.२२ ।

३. क्वचिन्मल्लीवल्लोतरल मुकुलोद्भासितवना

क्वचित् पुष्पामोदध्रमदलिकुलाबद्धबलया ।

क्वचिन्मत्तक्रीडत् परभूतवधूद्वानसुभगा

क्वचित् कूजत्पारापतविततलोला सुललिता । १.६ ।

४. इवस्तसमस्तलोकाः सततबिहितबिम्बोकाः सफलीकृत जीवलोकाः क्रोडन्त्यमी लोकाः ।

अप्रस्तुत प्रशंसा के कतिपय वाक्य भाव प्रवणता की दृष्टि से सटीक हैं—

१. मरुमण्डली तृष्णावत्पथिकस्य वक्त्रविस्तारितमेवाञ्जलिपेयं, पुनरन्तरा पिशाचेन पीतम् ।

२. अहो खलकुट्टया गुडेन सार्धं प्रतिस्पर्धा ।

३. पिचुमन्दकन्दल्या रसालरसस्य च कीदृशस्त्वया संयोगः ।

श्लेषमे विकारा अपि यद्यस्मदारम्भाणां भङ्गमाधास्यन्ति ।

कहीं व्यञ्जना का प्रयोग हास्यरसोचित है—

यत्र तादृशाः सुरूपा नृत्यकलाकुलास्तत्र किमस्मादृशां नर्तितुं योग्यं ।

हास्य रस के अन्य प्रयोग द्वितीय अंक में मनोरञ्जक हैं । इस अंक में हास्य का परम प्रकर्ष है । कवि की प्रतिभा प्रस्तुत परम्परित रूपक से स्पष्ट है—

स्थाले स्मेरसरोरुहे हिमकणान् शुभ्रान्निधायाश्रितां—

स्तद्रेणुं मलयोद्भवं मधुकरान् दूर्वाप्रवालावलीः ।

हंसी सद्बधिकेसरोत्करमपि प्रेङ्खच्छिखा दीपिकाः

सज्जाभून्नलिनी रवे रचयितुं प्रातस्त्यमारात्रिकम् ॥३.२॥

चरित नायक के चरित्र का विकास नाट्यकला की दृष्टि से विशेष महत्वपूर्ण है । महावीर की वाणी सुनने के पश्चात् रोहिण्य का चरित्र सद्बृत्तियों से आपूरित होता है । डाकू होने पर भी नायक का व्यक्तित्व कुछ-कुछ कवियों जैसा है । वास्तविक सौरभ को देखकर उसका हृदय नाच उठता है और वह कह उठता है—

केचिद् वल्लिवल्लभाभुजलताश्लेषोल्लसन्मन्मथाः

केचित् प्रीतिरस प्रलुब्धपुलका कुर्वन्ति गीतध्वनिम् ।

केचित् कामित नायिकाधर दलं प्रेम्णा पिबन्त्यादरात्

किञ्चित् कूपित लोललोचनपुराः पद्मं द्विरेफा इव ॥१.१०॥

प्रबुद्ध रोहिण्य में एक कूटघटनात्मक गर्भनाटक का समावेश छठे अंक में किया गया है । इस युग में नाटक के किसी अंक में छौटा-सा उपरूपक समाविष्ट करने की रीति कतिपय कवियों ने अपनाई है ।

किसी पात्र का छिाकर या अकेले ही रहकर रङ्गमञ्च पर दूसरों के विषय में अपनी भावनायें प्रकट करना नाटकीय दृष्टि से रुचिकर होता है, क्योंकि ऐसी स्थिति में किसी अन्य पात्र की उपस्थिति के कारण गोपनीयता की सीमा नहीं रह जाती । रोहिण्य ऐसी स्थिति में प्रच्छन्न रहकर मदनवती को देखकर तर्क करता है—

किं शृङ्गारमयी किम् स्मरमयी किं हर्षलक्ष्मीमयी ।

रामभद्र ने इस नाटक में नृत्य, गीत और वाद्य का लोकोचिा लम्बा कार्यक्रम प्रासंगिक रूप से द्वितीय अंक में प्रस्तुत कराया है ।

प्रबुद्ध रोहिण्य में नाट्यालंकारों का विशद सन्निवेश सक्त है । तृतीय अंक का उद्देश्य ही नाट्यालंकार-प्रस्तुति है । इस नाटक के आद्यन्त अंकों में दृश्य सामग्री है, सूच्य अपवाद रूप से अंक में गंभीत हैं ।

डाकू-क्षेत्र में सद्बृत्तपरायण सन्तों के आने-जाने से बहुत-से डाकूओं की मनोवृत्ति में परिवर्तन हो सकता है । १९७२ ई० में जयप्रकाश नारायण के प्रयास से डाकूओं का हृदय-परिवर्तन हुआ है, उसका प्रबुद्ध रोहिण्य पूर्वरूप प्रस्तुत करता है ।

जन साहित्यानुशीलन

१७५